

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ చతుఃషష్ఠితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ చతుఃషష్ఠితమః సర్గః ॥

శ్రీరామస్యాజ్ఞాయా సేనామగ్రే ప్రేష్య మాసమను శత్రుఘ్నస్య మధురాం
ప్రతి ప్రస్థానం

ఏవముక్త్వా చ కాకుత్స్థం ప్రశస్య చ పునః పునః |
పునరేవాపరం వాక్యమువాచ రఘునందనః || 7.64.1 ||

ఇమాన్యశ్వసహస్రాణి చత్వారి పురుషర్షభ |
రథానాం ద్వే సహస్రే చ గజానాం శతముత్తమం || 7.64.2 ||

అంతరాపణవీధ్యశ్చ నానాపణ్యోపశోభితాః |
అనుగచ్ఛంతు కాకుత్స్థం తథైవ నటనర్తకాః || 7.64.3 ||

హిరణ్యస్య సువర్ణస్య నియుతం పురుషర్షభ |
ఆదాయ గచ్ఛ శత్రుఘ్న పర్యాప్తధనవాహనః || 7.64.4 ||

బలం చ సుభృతం వీర హృష్టతుష్టమనుద్ధతం |
సంభాషాసంప్రదానేన రంజయస్వ నరోత్తమ || 7.64.5 ||

నహ్యర్థాస్తత్ర తిష్ఠంతి న దారా న చ బాంధవాః |
సుప్రీతో భృత్యవర్గస్తు యత్ర తిష్ఠతి రాఘవ || 7.64.6 ||

అతో హృష్టజనాకీర్ణాం ప్రస్థాప్య మహతీం చమూం |
ఏక ఏవ ధనుష్పాణిర్గచ్ఛ త్వం మధునో వనం || 7.64.7 ||

యథా త్వాం న ప్రజానాతి గచ్ఛంతం యుద్ధకాంక్షిణం ।
లవణస్తు మధోః పుత్రస్తథా గచ్ఛేరశంకితం ॥ 7.64.8 ॥

న తస్య మృత్యురన్యోఽస్తి కశ్చిద్ధి పురుషర్షభ ।
దర్శనం యోఽభిగచ్ఛేత స వధ్యో లవణేన హి ॥ 7.64.9 ॥

స గ్రీష్మ అపయాతే తు వర్షారాత్ర ఉపాగతే ।
హన్యాస్త్యం లవణం సౌమ్య స హి కాలోఽస్య దుర్మతేః ॥ 7.64.10 ॥

మహర్షీంస్తు పురస్కృత్య ప్రయాంతు తవ సైనికాః ।
యథా గ్రీష్మావశేషేణ తరేయుర్జాహ్నవీజలం ॥ 7.64.11 ॥

తత్ర స్థాప్య బలం సర్వం నదీతీరే సమాహితః ।
అగ్రతో ధనుషా సార్థం గచ్ఛ త్వం లఘువిక్రమ ॥ 7.64.12 ॥

ఏవముక్తస్తు రామేణ శత్రుఘ్నస్తాన్ మహాబలాన్ ।
సేనాముఖ్యాన్ సమానీయ తతో వాక్యమువాచ హ ॥ 7.64.13 ॥

ఏతే వో గణితా వాసా యత్ర తత్ర నివత్స్యథ ।
స్థాతవ్యం చావిరోధేన యథా బాధా న కస్యచిత్ ॥ 7.64.14 ॥

తథా తాంస్తు సమాజ్ఞాప్య ప్రస్థాప్య చ మహద్బలం ।
కౌసల్యాం చ సుమిత్రాం చ కైకేయాం చాభ్యవాదయత్ ॥ 7.64.15 ॥

రామం ప్రదక్షిణీకృత్య శిరసాభిప్రణమ్య చ ।
లక్ష్మణం భరతం చైవ ప్రణిపత్య కృతాంజలిః ॥ 7.64.16 ॥

పురోహితం వసిష్ఠం చ శత్రుఘ్నః ప్రయతాత్మవాన్ ।
రామేణ చాభ్యనుజ్ఞాతః శత్రుఘ్నః శత్రుతాపనః ।
ప్రదక్షిణమథో కృత్వా నిర్జగామ మహాబలః ॥ 7.64.17 ॥

ప్రస్థాప్య సేనామథ సోఽగ్రతస్తదా
 గజేంద్రవాజిప్రవరౌఘసంకులాం ।
 ఉవాస మాసం తు నరేంద్రపార్శ్వత -
 స్త్వథ ప్రయాతో రఘువంశవర్ధనః ॥ 7.64.18 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే
 ఉత్తరకాండే చతుఃషష్ఠితమః సర్గః ॥